

306 किमी सड़क के चौड़ीकरण की प्रक्रिया मार्च से पहले शुरू

संवाददाता > पटना

राज्य में 306 किलोमीटर सड़क के चौड़ीकरण का काम अगले साल मार्च से शुरू होने की संभावना है. सड़क के चौड़ीकरण को लेकर उसकी प्रक्रिया मार्च से पहले पूरी कर ली जायेगी. ये सभी सड़कें स्टेट हाईवे हैं. सड़कों को सात मीटर चौड़ी की जायेगी. छह स्टेट हाईवे के चौड़ीकरण होने से आठ जिले मधेपुरा, भागलपुर, नवादा, जमुई, बांका, भोजपुर व पश्चिमी चंपारण में सुविधा बढ़ेगी. अभी ये सड़कें कहीं साढ़े तीन व कहीं साढ़े पांच मीटर चौड़ी हैं. सड़क के चौड़ीकरण का काम

एशियन डेवलपमेंट बैंक के सहयोग से होना है. स्टेट हाईवे संख्या 58 उदाकिशुनगंज-विजयघाट रोड, 82 कादिरगंज-सोन्हो रोड, 84 घोघा-बरहट रोड, 85 अकबरनगर-अमरपुर रोड, 102 बिहिया-जगदीशपुर-पीरो-बिहटा व 105 बेतिया-भीखनाटोढ़ी सड़क का चौड़ीकरण होना है. विभाग से मिली जानकारी के अनुसार एडीबी के सहयोग से चौड़ीकरण को लेकर संबंधित सड़कों के बारे में कागजात एडीबी को भेजे गये हैं. ताकि एडीबी से हरी झंडी मिलने पर चौड़ीकरण के लिए टेंडर सहित अन्य प्रक्रिया पर काम शुरू किया जा सके.

एडीबी से मिलेगा 1268 करोड़ लोन, आठ जिलों को होगा लाभ



स्टेट हाईवे को टू लेन यानि सात मीटर चौड़ा बनाने में होनेवाले खर्च में एडीबी सहयोग करेगी. सड़क निर्माण में होनेवाले कुल खर्च में एडीबी से 70 फीसदी लोन मिलेगा. शेष 30 फीसदी राशि बिहार सरकार लगायेगी. इस पर 1812 करोड़ खर्च होंगे. इसमें एडीबी से लगभग 1268 करोड़ लोन मिलेगा, जबकि लगभग 544 करोड़ बिहार सरकार खर्च करेगी. बिहार राज्य पथ विकास निगम के आधिकारिक सूत्र ने बताया कि संबंधित सड़कों का ब्योरा एडीबी मुख्यालय को भेजा गया है. इसमें उक्त सड़कों के चौड़ीकरण में जमीन अधिग्रहण की स्थिति, कंसलटेंट की नियुक्ति, बीड की प्रक्रिया सहित अन्य जानकारी एडीबी को दी गयी है. सड़कों के चौड़ीकरण के लिए 50 फीसदी से अधिक जमीन उपलब्ध है.



स्टेट हाईवे के चौड़ीकरण का काम एडीबी के सहयोग से होना है. इसके लिए सारी प्रक्रिया पूरी की जा रही है. सड़कें सात मीटर चौड़ी की जायेंगी. इससे संबंधित क्षेत्र के लोगों को सुविधा होगी.

नंदकिशोर यादव, पथ निर्माण मंत्री